

د یتیمانو پر وړاندې

د سرپرست شرعي مسؤلیتونه

لیکوال: مفتي فیصل

اسلام د ژوند یو بشپړ نظام دی، پکې د هر چا حقوق په پام کې نیول شوي دي. الله جل جلاله هېڅوک داسې نه دی پرېښی چې چا دی ورسره مرسته او کومک نه وي کړی، بلکې د هر چا لپاره یې داسې اسباب او لارې هم برابرې کړې چې په اسانه د الله جل جلاله پر ځمکه ژوند تېر کړي. له دغې جملې څخه یې یوه ډله یتیم او بې سرپرسته ماشومان دي دوی هم ټولنیز حقوق لري؛ بشپړ کفالت او د حقوقو ساتنه یې لازمي ده، له دوی مخ اړول یې د حقوقو تر پېښو لاندې کول دي.

په ټولنه کې میشت قومونه، ولسونه او کورنۍ که څه هم د پېژندګلوی له پلوه له یو بل څخه بېلې وي، د هغوی استوګنځایونه، معیشت او تمدن جلا جلا وي، خو د ټولنیز حیثیت له مخې ټول یو واحد جوړوي. په غم او خوشحالی کې له یو بل سره ګډون کول د هغوی اسلامي فریضه ده. د زمانې د پېښو خپلو خلکو پالنه او د هغوی اړتیاوې پوره کول د دوی اسلامي او ټولنیزه ذمه واري ده، ډېر خلک دا مسؤلیت ځکه ادا کوي چې دا کار ثواب او ورباندې دروند بار نه وي؛ خو له دې سره سره بیا هم په اوسني عصر کې تر ټولو لویه ستونزه د ټولني د یتیمو ماشومانو کفالت دی. ځکه مونږ او تاسو په یو داسې هیواد کې ژوند کوو چې څو واري د کفارو تر یرغل لاندې راغلي او د هر یرغل په پایله کې زمونږ په لګونو ماشومان یتیمان او د سر سوری یې ورڅخه پناه شوی د پلار په نشتون کې دوی بې سرپرسته په کور کلي کې د ژوند ترخې شپې او ورځې سبا کوي د ځینو نورو یتیم ماشومانو پلار بیا په خپل مرګ وفات او د ژوند هره شیبه ورباندې ډېره سخته تیریري د پلار په مرګ سره یتیم ماشومان د ذهني فشار سره مخ وي ځکه چې هغوی د خپل پلار ملاتړ له لاسه ورکړی او دا د هغوی په رواني وضعیت کې ژور تاثیر کوي.

یتیمان هم اسلامي او ټولنیز حقوق لري؛ د هغوی په پوره ډول کفالت او د ژوند اسانتیاوې ورته برابرول د ټولو مسلمانانو مسؤلیت او باید هر مسلمان دوی له حقوقو خبر وي.

په ټولنه کې یتیم دري (۳) حالتونه لري

لومړی: چې یتیم خپل مال ولري

دوهم: چې یتیم خپل مال ونه لري خو نږدې خپل خپلوان یې مالداره وي.

درېم: چې یتیم خپل مال ونه لري او نږدې خپل خپلوان یې هم غریبان وي

په لومړي حالت کې: یعنی که هغوی مال ولري، نو د هغوی روزنه او کفالت به د هماغه مال څخه کېږي، په بیت المال او ولي یې نفقه لازمه نه ده، ځکه دوی خپله د مال څښتنان دي او کله چې څوک خپل مال ولري نفقه یې پر بل چا نه واجبېږي.

علامه سرخسي رحمه الله فرمایي:

فَإِذَا كَانَ لِلْوَلَدِ مَالٌ فَفَقَّهَتْهُ فِي مَالِهِ؛ لِأَنَّهُ مُوسِرٌ غَيْرٌ مُحْتَاجٌ وَاسْتِحْقَاقُ النَّفَقَةِ عَلَى الْعَنِيِّ لِلْمُعْسِرِ بِاِغْتِبَارِ الْحَاجَةِ إِذْ لَيْسَ أَحَدُ الْمُوسِرِينَ بِإِجَابِ نَفَقَتِهِ عَلَى صَاحِبِهِ بِأَوْلَى مِنَ الْآخَرِ. (المبسوط للسرخسي ۵ / ۲۲۳)

ژباړه: نو که د ماشوم خپل مال وي، د هغه نفقه به د هماغه له ماله ورکول کېږي؛ ځکه هغه شتمن دی او محتاج نه بلل کېږي. او د نفقي استحقاق دا دی چې پر شتمن کس د بېوزله کس لپاره د اړتیا له مخې واجبېږي؛ ځکه له شتمنو کسانو څخه هېڅ یو تر بل شتمن زیات د دې وړ نه دی چې خپله نفقه یې پر بل شتمن لازمه شي.

علامه ابن نجيم رحمه الله فرمایي:

لِأَنَّ الصَّغِيرَ إِذَا كَانَ لَهُ مَالٌ فَفَقَّهَتْهُ فِي مَالِهِ. (البحر الرائق ۴ / ۲۱۸):

ژباړه: ځکه چې که نابالغ ماشوم خپل مال ولري، نو د هغه نفقه به د هماغه له ماله ورکول کېږي

په دغه صورت کې د یتیم ولی او سرپرست ته په کار دي چې په پوره امانتداری سره د یتیمانو مال پر هغه ځای کې چې یتیمان ورته اړتیا لري مصرف کړي له خوړلو څخه یې ځان وژغوري او د روزني تعليم او تربیې یې باید ځانگړې پاملرنه وشي. قرآن کریم کې الله جل جلاله ټینگار کړی چې د یتیمانو د مال له خوړلو څخه ځانونه وژغوري.

إِنَّ الَّذِينَ يَأْكُلُونَ أَمْوَالِ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا ( النساء ۱۰ )

ژباړه: کوم خلک چې په ظلم سره د یتیمانو مالونه خوري په حقیقت کې هغوی خپلې کېدې له اوره ډکوي او هغوی به خامخا د دوزخ تاوجن اور ته ورننوځي.

د پورتنی ایت کریمه لاندې گڼ شمیر مفسرینو د سدي رحمه الله دغه قول نقل کړی

وَقَالَ السُّدِّيُّ: يُبْعَثُ أَكْلُ مَالِ الْيَتِيمِ يَوْمَ الْقِيَامَةِ وَلَهُبُ النَّارِ يَخْرُجُ مِنْ فِيهِ وَمِنْ مَسَامِعِهِ وَأَنْفِهِ وَعَيْنَيْهِ، يَعْرِفُهُ مَنْ رَأَاهُ بِأَكْلِ مَالِ الْيَتِيمِ. ( ابن كثير، الدر المنثور، الطبري، الخازن)

ژباړه: سدي رحمه الله فرمایي: په ظلم د یتیم مال خورونکی به د قیامت په ورځ داسې مهال حشر کېږي چې د اور لمبې به یې له خولې، غوړونو، پوزي، او له سترگو څخه راوځي، هر څوک یې چې وگوري پېژني به یې چې دا یتیم د مال خورونکی دی.

دوهم حالت دا دی: چې یتیم خپل مال ونه لري خو نږدې خپل، خپلوان یې مالداره وي د نږدې خپلوانو اقتصادي وضعیت یې ښه وي، په دغه صورت کې یې نفقه پر همدوی واجب ده لکه نیکه، ورور، تره او داسې نور، د یتیمانو نفقه، روزنه او لگښت د همدغو خپلوانو مسؤلیت دی. په خپلوانو کې یې هم لومړی مسؤلیت هغه چاته راجع کېږي چې هغه د یتیم ډېر نږدې خپل وي، که چېرته یې دا ډول نږدې خپل خپلوان یتیم ته دنفقي ورکولو انکار وکړي نو حکومت باید د زور او قوت له لارې دوی ته مجبور کړي چې د یتیمانو نفقه ادا او ددوی ښه پالنه وکړي ځکه که چېرته یتیم مړ کېږي همدغه نږدې خپلوان یې د میراث حقدار وي او میراث به یې پر همدوی تقسیمېږي.

وَالنَّفَقَةُ لِكُلِّ ذِي رَحِمٍ مَحْرَمٍ إِذَا كَانَ صَغِيرًا فَقَبِيرًا أَوْ كَانَتْ امْرَأَةً بَالِغَةً فَقَبِيرَةً أَوْ كَانَ ذَكَرًا بَالِغًا فَقَبِيرًا زَمْنَا أَوْ أَعْمَى وَيَجِبُ ذَلِكَ عَلَى مَقْدَارِ الْمِيرَاثِ وَيَجْبُرُ عَلَيْهِ ( الهداية: ۹۰/۱ ) ( الجوهرة النيرة: ۹۳/۲ )

ژباړه: نفقه پر هر هغه خپلوان محرم لازم ده چې د خپلوي اړیکه یې ورسره وي؛ که هغه واړه او بېوزله وي، یا بالغه ښځه وي خو فقیره وي، یا بالغ وي خو بېوزله او معذور (فلج) وي، یا روند وي.

او دا نفقه د میراث د اندازې سره سم واجب ده، او پرې (وارثان) مجبور هم گرځول کېږي.

دریم حالت دا دی:

چې یتیم خپل مال ونه لري او نږدې خپل خپلوان یې هم غریبان، اقتصادي وضعیت یې خراب او له مشکلاتو سره مخ وي په داسې حالت کې د یتیمانو نفقه پر دوی واجب نه ده ځکه دوی د خپل فامیل نفقي ته حیران وي نو د نورو بچیانو او ماشومانو ته به نفقه څنگه برابره کړي، په داسې صورت کې یې د نفقي ټول مسؤلیت حکومت ته راجع کېږي او حکومت باید ورته د نفقي ترتیب جوړ کړي.

علامة برهان الدين ابن مازة البخاري الحنفي رحمه الله فرمائي :

هذه النفقة لا تجب إلا على الموسر ولا تجب على الفقير لا قليل ولا كثير؛ لأن هذه النفقة تجب بطريق الصلة، والصلوات تجب على الأغنياء، ودون الفقراء.

ژباړه: دا نفقه یوازې پر مالدار کس لازم ده، او پر فقیر هېڅ ډول نه لازمېږي، نه لږ او نه ډېره؛ ځکه دا نفقه د خپلوي د پالنې (صیله) رحمې له مخې واجبېږي، او د تر بېوزلو خپلوانو نفقه (مالي لگښت، خرڅه کول) چې د صله رحم له امله واجبېږي دا یوازې پر شتمنو لازم ده، نه پر بېوزلو. ( المحيط البرهاني: ۳/۵۸۴ )

همدا راز علامه کاساني رحمه الله فرمایي:

وَأَمَّا الَّذِي يَرْجِعُ إِلَى الْمُنْفَقِ خَاصَّةً فَيَسَارُهُ فِي قَرَابَةِ غَيْرِ الْوَالِدِ مِنَ الرَّجْمِ الْمَحْرَمِ فَلَا يَجِبُ عَلَى غَيْرِ الْمُسْرِرِ فِي هَذِهِ الْقَرَابَةِ نَفَقَةٌ وَإِنْ كَانَ قَادِرًا عَلَى الْكَسْبِ؛ لِأَنَّ وُجُوبَ هَذِهِ النَّفَقَةِ مِنْ طَرِيقِ الصَّلَةِ وَالصَّلَاتِ تَجِبُ عَلَى الْأَغْنِيَاءِ لَا عَلَى الْفُقَرَاءِ (بدائع الصنائع: ۳۵/۴)

ژباړه: خو هغه شرط چې په ځانگړي ډول د نفقه ورکونکي (منفق) پورې اړه لري، هغه دا دی چې د اولاد پرته د نورو خپلوانو، یعنې د نږدې محرم خپلوانو، نفقه یوازې پر شتمن کس واجب ده؛ نو پر بېوسه کس په دې ډول قرابت کې نفقه نه لازمیږي، که څه هم د کار او کسب توان ولري؛ ځکه د دې نفقي وجوب د صله رحمې له لارې دی، او صله رحمې (په نورو خرچه کول) یوازې پر مالدارانو لازمه ده، نه پر فقيرانو.

دلته دا لازمه ده چې د مالدارۍ هغه حد وپېژنو چې د نږدې خپلوانو د نفقي وجوب ورپورې تړلی دی. امام ابو یوسف رحمه الله د زکات نصاب معتبر گڼلی دی، او د امام محمد رحمه الله په اند کې یو کس د خپل ځان او د خپل اهل او عیال د یوې میاشتنې نفقه ولري، او له دې وروسته څه زیات مال هم ورسره پاتې شي، نو هغه به د خپلوانو د نفقي ورکولو ته اړ ایستل کېږي.

ثم لا بد من معرفة حدّ اليسار الذي تعلق به وجوب هذه النفقة. ذكر ابن سماعه عن أبي يوسف رحمهما الله: أنه اعتبر نصاب الزكاة، وروی هشام عن محمد رحمهما الله إذا كان له نفقة شهر لنفسه وعياله وفضل على ذلك يجبر على نفقة الأقارب. (المحيط البرهاني: ۳/۵۸۴)

همدا راز د یتیم د مال او جایدادونو د ساتلو موضوع هم مهمه ده، که چېرته د یتیم مرحوم پلار څوک وصي ټاکلی وي نو دا د هغه دیني مسئولیت دی، چې د یتیم مال وساتي، اداره یې کړي او د هغه گټې خوندي کړي.

او که چېرته یې پلار وصي نه وي ټاکلی، نو د خاندان مشران او تجربه لرونکي کسان دې په خپل مینځ کې کیني او په مشوره دې د یتیمانو د مال او گټو خوندي ساتلو لپاره دې د یتیمانو مور او یا تره وټاکل شي، کوم یو چې د یتیمانو په حق کې گټور غوره او مصلحت په کې وو هغه دې وصي وټاکل شي که بالفرض والتقدير دوی هم وصي ونه ټاکه بیا به د وخت شرعي قاضي دیتیم لپاره وصي وټاکي ترڅو یې د مال بڼه ساتنه او گټې یې په بڼه شان سره خوندي شي.

له شک پرته د پلار نشتوالی د اولاد لپاره یو ستر غم او دردونکي صحنه وي، په داسې وخت کې یتیم ته هم په کار دي چې د نورو خلکو مرستو ته سترگې په لار او منتظر پاتې نشي، ټول عمر په ژړا او خفگانو تېر نکړي چې نه علم وکړي نه د کوم کسب د زده کړې هڅه وکړي او نه هم کار وکړي، یتیم ته په کار ده چې له وخت څخه په استفادې د امتحانونو او ننگونو په میدان کې ماتې ونه مني، بلکې یو څه علم او د کسب زده کړې ته ملا وتړي خپل همت وکړي چې په راتلونکي کې بیا وکولای شي د خپل کور مشکلات. او ستونزې په خپله حل او فصل کړي ځکه د نورو خلکو مرستې همیشه نه، بلکې تر یو وخته پورې وي په ټولنه کې د یتیمانو هغه کورنی کامیابي وي چې یتیمانو یې زده کړې کړې وي او د کسب، حرفي خاوندان وي بناء په پای کې له ټولو مسلمانانو په خاصه توګه د یتیمانو له سرپرستانو هیله کوم چې دیتیمانو تعلیم او تربیې ته خاصه پاملرنه وکړي تر څو راتلونکی یې روښانه او له مشکلاتو خلاص وي.